



ભાનુકુમાર ત્રિવેદી પાલનપુર પાસેના જગાણાના વતની છે. કાવ્ય, વિવેચન, લઘુકથા, લોકસાહિત્ય જેવાં વિવિધ સ્વરૂપોમાં તેમનું પ્રદાન નોંધપાત્ર છે. એમનું ‘ચાંદો ઊગ્યો ચોકમાં’ પુસ્તક સાહિત્યરસિકોમાં આદર પામ્યું છે. ‘એક પીછું મોરનું’ નામે લોકસાહિત્યના પુસ્તકમાં સહસંપાદક તરીકે કામ કર્યું છે. તેઓ સારા ચિત્રકાર તેમજ ગાયક પણ છે.

સામાન્ય જનસમૂહના વતનપ્રેમ અને શૌર્યને ઉજાગર કરતી ઘટના આ લોકકથાનું મધ્યબિંદુ છે. નાગરિકોની કાળજી લેવાની રાજકર્તાઓની જવાબદારી છે. સાથે નાગરિકધર્મનું પાલન એટલું જ જરૂરી છે. રાષ્ટ્રનું રક્ષણ અને વિકાસ પ્રજાના તીવ્ર સહયોગ વિના સંભવ નથી. લોકો પોતાના રાજ્ય માટે શું કરી શકે તે અહીં સુંદર રીતે આલેખાયું છે. આ લોકકથાની વિશિષ્ટ ભાષા પણ તેના રસમાં ઉમેરો કરે છે.

કાજલ ઘેરી મીઠડી મધરાત સમ સમ કરતી વહી રહી છે. પહેલા આણની પરણેતરના પગના ઝાંઝરની ઝીણી ઝીણી ધૂધરિયુની જેમ લયબદ્ધ રણકી રહેલા તમરાના અવાજ એ રાતને વધારે શણગારી રહ્યા છે. કાળા - ભમ્મર આભની તારલિયા મઢી ઓઢણી તો જાણે અસલ જામનગરી બાંધણીની છાપ ઉપસાવી રહી છે.

બનાસની ધરતીના આથમણા છેડે રણની કાંધી પર વાવ નગર વસેલું છે. હાલ તો તેની ઉપર નિદ્રારાણીનો ભારે પ્રભાવ વરતાઈ રહ્યો છે. પણ વાવના રાણા વજેસંગજીની આંખમાં જરાય નીંદર નથી. એ વારંવાર પડખાં બદલે છે, ઊભા થાય છે. તરસ લાગ્યા વિના પાણી પીએ છે. વળી રંગ મહેલના ઝરૂખેથી દૂર દૂર દેખાતી વાવ નગરની સીમ માથે નજરું માંડ્યા કરે છે.



કચ્છના રાણની કાંધે આવેલો આઈ વડ્ડી- મા નરેશ્વરીનો આ વિસ્તાર છે. એવા આ પંથકના રાજમથક વાવ નગરીના રાણા વજેસંગજી અંધારી રાતમાં દૂર-સુદૂર કોઈ મશાલ સળગતી દેખાય તો પણ ઝીણી આંખે ‘શું હશે?’ એ પારખવા મથે છે. પોતે તો પ્રબળ શૌર્યના સ્વામી એટલે આ એમનો વ્યક્તિગત ડર કે ગભરાટ નથી. રાજા તરીકે પોતાનાં સંતાન સમ વહાલી વાવની પ્રજાની સલામતી માટેનો ઉચાટ અવશ્ય છે. એમાંય વાવના સીમાડે ખેતરમાં બનેલી આજની ઘટના એમની ઊંધ ઉડાડવા પૂરતી છે. પાડોશી રાજના સેવકો અને સિપાઈડા ખેડૂતો પાસે વેરો લેવા આવી ગયા. એક ખેડૂતને બંદી બનાવવા પ્રયત્ન કર્યો. પણ આસપાસના ખેતરોમાં ગાયો ભેંસો માટે ચાર પૂળો વાઢતી ચાર મહિલાઓ પોતાનાં ધારદાર દાતરડાં ઉગામી ખેડૂતની વારે ચઢી અને પેલાઓને ભગાડી દીધા. રાણાને ખબર મળી તો કારભારી સાથે ત્યાં પહોંચ્યા. એ મહિલાઓને કહ્યું, ‘જગદંબાઓ તમારા લીધે મલક ઉજળો સે અને આજે તમે હાચી હાવજડી જેવું કામ કર્યું સે.’ કારભારીને કહી આ દેવીઓને સોનાની એક એક વીંટી પણ અપાવી.

પોતાના રાજની પ્રજાની આ ખુમારીની સાથે સાથે એમના ભાયાતો અને જાગીરદારોએ આપેલો પાકો વિશ્વાસ પણ એમને યાદ છે. અને એ વિશ્વાસને સહારે એ ફરી નીંદર ભેળા થાય છે. બીજા દિ’ની સવારે ભગવાન સૂરજ નારાયણનાં કુમળાં કિરણ રાજગઢની અટારીયુંમાં પ્રવેશ કરે છે. એ પહેલાં જ રાણાની નીંદર ઊડી ગઈ હતી. પ્રાતઃ કર્મથી પરવારીને મહારાજે ચાકરો મારફતે પોતાના ભાયાતો-જાગીરદારો-સામંતો-ઠાકોરો- દરબારોને ડાયરાનો બોલાવો મોકલ્યો. બપોરના આરામ બાદ ઢળતી બપોરે સૌને બોલાવી લીધા છે. રાજ વહીવટ, લોક ચર્ચા વગેરે વાતોનો દોર પૂરો થયો ત્યાં તો વાવ રાણો આ સઘળા ભરચક ડાયરા વચાળે એક વાત મૂકે છે, ‘ભાઈઓ, આપણા વાવના રાજ માથે કોઈ મોટી આફત નથી... પણ...’ રાણાની આ ‘પણ’થી અટકેલી વાત દરેકના કાળજે વાગી હોય તેમ લાગે છે. બધાંના કાન સરવા થાય છે એટલે રાણા વાત આગળ વધારે છે, ‘આપણી પાડોશમાં આવેલાં રજવાડાં આપણને નિરાંત કરવા દે એમ નથી. રોજ રોજ સીમાડેથી ‘કાંક ને કાંક માઠી વાતો આવતી રે’સે. અમને તમારાં બધાં ઉપર પૂરો ભરોહો સે. આ હંધુય ઠીક તોય આપણે જાણે કે એમના દાબમાં રે’વું પડતું હોય એમ લાગે સે. મને મારી ચંત્યા નથી. પણ રાજની પરજાની ચંત્યા તો કરવી જ પડે ને ! પડોશનાં રજવાડાંને આપણાં આબરૂ, મોભો અને માન ખૂંચે સે એનું કાંઈ થાય ?’



ઘડીભર તો સભામાં ચૂપકીદી છવાઈ ગઈ. થોડાક ગણગણાટ પછી તો ગરાસદાર ઠાકોરો, ચૌહાણ, સોલંકી, વૈંઝિયા વગેરે રાજપૂતોએ આ વાતને સાવ હળવાશથી લેતાં કહ્યું કે, ‘બાપુ, ઈ વાતે જરાય ગભરાવા કે મૂંઝાવા જેવું નથી હોં ! અમે બેઠા સીએ એટલે તમારે આવી ચંત્યા કરવાની ન હોય. આપણાં માવતરે આવાં મગતરાં સાથે ફોડી લેવાનું ભણાવ્યું સે. એ કાંકરી ચાળો કરે તો આપણે પોંચી વળસું-જોઈ લેસું.’ અને સઘળાય ડાયરાએ એકી અવાજે ‘હા, હા જોઈ લેસું’ના સમર્થન સાથે હોંકારો કર્યો. અને જેમ વૈશાખ જેઠમાં તપેલી ધરતી માથે અષાઢના પહેલા વરસાદનાં ફોરાં પડે અને જેમ ટાઢક વર્તાવા માંડે એમ રાણાના રુદિયે ટાઢક વળવા માંડી.

છતાંય રાણાએ ફરીવાર શાંતિપૂર્વક બીજી દરખાસ્ત મૂકી કે, ‘આપણે એમ કરીએ, વાવ નગરને ફરતો મજબૂત ગઢ ચણાવી લઈએ તો ? એવો મજબૂત ગઢ બનાવીએ કે દશમનો દસ મહિના મથે તોય દરવાજા ન તોડી શકે. સિંધના ઊંટ લઈને આવતા લુંટારાઓથી પણ રક્ષણ થાય. શું કહેવું છે ભાઈઓ ?’

‘બાપુ એ વાત અત્યારે હાલ તો રહેવા દ્યો. અમે બધા ભેળા મળીને એ વાતે બરાબર વચાર કરસું. પછી ગઢ ચેવો બનાવવો એ આપને જણાવહુ - ચંતા ન રાખતા.’

આટલું સાંભળીને રાણાએ, ‘સારું ત્યારે’ કહી સઘળા ડાયરાને ભાવભરે વિદાય આપી. અને ડાયરો વિખેરાયો ત્યારે રાણો જાણે હળવો ફૂલ હતો.

એ વાતને એક અઠવાડિયું વીતી ગયું. રાણાનો ઉચાટ તો ઓગળી ગયો હતો. છતાંય એને ‘ગઢનું શું થયું ?’ ની ચિંતા તો સેવી જ. આ વાતની જાણ દરબારીઓને થતાં બધાએ ફરી ભેગા થઈ રાણાને કહેવરાવ્યું કે, ‘મહારાજ આવતી પૂનમે ઢીમામાં શામળિયાનો મેળો ભરાય એ દિવસે દિ’ આથમતાં તમારો ગઢ તૈયાર હશે. જોવા માટે પધારજો.’ દરબારીઓને રાણા માટે માન હતું, પ્રજાની આટલી ચિંતા બીજા કયા રાજવી કરે ? વળી અહીં તો વારંવાર દુકાળ પડે એ વખતે કહ્યા વિના વેરો માફ કરે. ઉલટાની માણસોને જીવવામાં મદદ કરે. રાજમાં કોઈ માંદું પડે કે ઊકલી જાય તોય રાણા ખબર રાખે તેના પરિવારની ચિંતા કરે, અરે કોઈની દીકરીનો કરિયાવર કરવાનો હોય અને એ પહોંચી શકે તેમ ન હોય તો કોઈને ખબર પણ ન પડે અને એ પ્રસંગ રંગેચંગે પૂરો થાય. આમ છતાંય ક્યાંય રાણાની જયકાર કરવાની મનાઈ હોય. એટલે રાણાનો ઉચાટ દૂર કરવાની જવાબદારી પણ પ્રજા સમજતી હતી.

અને પછીની પૂનમની સંધ્યા થઈ છે. આભલાની કોરભર્યા ડાયરામાં ‘રંગ છે બાપ’, ‘ખમ્મા ધણીને’, ‘શામળાની સોગંદ’ વગેરે શબ્દોનો પાનો ચઢાવેલી કસુંબલ આંખ જેવી દેખાતી હતી ! એ જ ટાણે વાવના રાણાના દરબાર ગઢની ડેલીએ વાવનો રાજકવિ આવીને ઊભો રહ્યો છે. એણે રાણાને ખબર પાઠવ્યા કે ‘બાપુ, તમારો ગઢ તૈયાર સે; જોવા માટે સીમાડે પધારો.’

રાણા ઘડીભર મૂંઝાયા કે ઈંટો, પથ્થર, ચૂનો વગેરે કઈ માલ સામાન તો આવતો જોયો નથી. તો ગઢ કેમ બને ? છતાં ભાયાત-આગેવાનોની સાથે વાવના સીમાડે એ જોવા જાય છે, તો શું જુએ છે ?

સમસ્ત વાવ-ઢીમા-સુઈગામ પંથકના દરબારો-જાગીરદારો, સોલંકી, ચૌહાણ, પરમાર, વૈંઝીયા રાજપૂતો હજારોની સંખ્યામાં હાજર હતા. એકબીજાના હાથમાં હાથ પરોવી શકાય એટલા નજીક હતા. બધા જ ખુલ્લી તલવારો-ભાલા બરછીઓની સજાવટ સાથે એક હારમાં ઊભા હતા. એમની સાથે જે મળ્યું એ હથિયાર લઈ અઢારે વરણ જોડાઈ હતી. રાજની પ્રજામાં જુસ્સો પ્રેરતી મહિલાઓ પણ જોડાઈ હતી. જાણે કહેતી હોય કે ‘આ ધરતીમાનો ખોળો અમે પણ ખૂંદ્યો છે.’

રાણો કંઈ વિચારે એ પહેલા, એ કતારમાં ઉભેલા સઘળા શૂરવીરોએ રાણાને પૂછ્યું. ‘બાપુ, શું તમને આ જીવતા ગઢ ઉપર ભરોહો નથી ? તો એ માટી કાંકરા અને ઈંટોનો ગઢ તમારે ચમ બનાવવો છે ? આ કતારમાં રે’લો એક એક વીર હો હો જણને પૂરો પડે તેમ સે. અમારી લાશો ઉપર થઈને કોઈ રજવાડું તો શું - એક ચકલુંય વાવમાં પગ નહીં મૂકી શકે, પછી તમારે ચણતરનો ગઢ શું કરવો સે ?

અને પછી તો ઢીમા ધણી કાળિયા ઠાકર-શામળિયાનો જયજયકાર આભમાં પહોંચ્યો. કદાચ આ રણનાદના પડવા આસપાસમાંય પડ્યા હશે. સીમાડે જઈને પણ અફળાયા હશે. એટલે એ પછી આસપાસનાં રજવાડાંનું ગુમાન તો ઓગળી જ ગયું ! આ ખુમારીની વાત સાંભળનારા અટક્યાળો કરવાનું ભૂલી જ ગયા. તેથી તો વાવના રાજકવિ કાનબાપુએ સ્થળ ઉપર જ “ગઢમાં માટીને ગઢમાં કાંકરા રે લોલ ગઢ રાણાનાં લોપાઈ જશે લાજ રે ગઢની રઢ છોડી રૂડા રાજવી રે લોલ. !” અને વાવનો રાણો ? ગદ્ ગદ્... આજે પણ આ ગીતના શબ્દો કર્ણપકર્ણ સચવાયા છે અને વાવની જનતાને પોરસાવે છે.

કાજલ મેશ બનાસની ધરતી બનાસકાંઠા જિલ્લાની ધરતી નિદ્રા ઊંઘ આઈ વરૂડી નડેશ્વરી માતાનું લોકબોલીમાં નામ રાણા રાજા ઉચાટ ચિંતા વેરો કર મલક વિસ્તાર, નાનું રાજ્ય હાવજડી સાવજડી, સિંહણ ખુમારી આંખમાં દેખાતો નશો, પદ (અહીં) દરજજો ગર્વ ભાયાત રાજાનો પિતરાઈ જાગીરદાર જાગીર ધરાવનારું અટારી ઝરૂખો, છજું સામંત વીર યોદ્ધો, રાજાનો મોટો જાગીરદાર માઠી વાતો ખરાબ સમાચાર કાંધ ખંભો રંગેચંગે ધામધૂમથી ગઢ કિલ્લો

● શબ્દસમૂહ માટે એક શબ્દ :

બારી બહાર કાઢેલું ઝૂલતું બાંધકામ : ઝરૂખો
મંજૂરી માટે રજૂ થતી સૂચના, પ્રસ્તાવ : દરખાસ્ત
એક કાનથી બીજા કાને એમ ફરવું : કણોપકણ
પિયરથી વહુને વિધિસર સાસરે વળાવી આવવી તે : આણું
વચ્ચે વચ્ચે બાંધીને જુદા રંગથી રંગેલું ઓઢણું : બાંધણી
જોરથી ફૂંકાતા પવનનો અવાજ : સમસમ

1. વાતચીત.

1. તમને ક્યારે ક્યારે ઊંઘ નથી આવતી ?
2. તમે કરેલા કોઈ બહાદુરીભર્યા કામ વિશે કહો.
3. તમે કોઈ કિલ્લો જોયો છે? ક્યાં?
4. કિલ્લો શા માટે બાંધવામાં આવતો હતો ?
5. તમે સાથે મળીને ક્યાં ક્યાં કામ કરો છો ?
6. યુદ્ધનો સામનો કરવા શી તૈયારી કરવી પડે ?

2. ઉદાહરણ મુજબ શબ્દજોડ પરથી વાક્ય બનાવો.

1. આગ - ભડભડ
2. ઝાંઝર - રમઝમ
3. પગલાં - પટપટ
4. ઢોલ - ઢમઢમ
5. દાંત - કડકડ
6. ઉપર મુજબનાં બીજાં બે શબ્દજોડકાં જાતે બનાવો અને તેના આધારે વાક્યો બનાવો.

3. સ્થાનિક ભાષામાં આપેલાં વાક્યોને માન્ય ગુજરાતી ભાષામાં લખો.

1. રાંમ રાંમ... ચ્યાં રેવું ?
2. હવે કરવું હું ?
3. કુણ બા, આ ઘડીએ આંય ?
4. ગામથી ખેતર સેટું સે.
5. રોટલો સાબડીમાં મેલો.
6. આ એકમમાં 'છ' ને સ્થાને 'સ' અને 'સ' ને સ્થાને 'હ' હોય તેવાં વાક્યો શોધો અને માન્ય ભાષામાં લખો.
7. તમે આ પ્રકારના ત્રણ વાક્યો લોકબોલી અને માન્ય ભાષામાં લખો.

4. કચ્છના રણથી... વીંટી પણ અપાવી ત્યાં સુધી મનમાં વાંચો અને રાણાને લાગુ પડતી વિગતો સામે ✓ કરો.

- | | |
|--|--|
| ☐ ઝીણી આંખ | ☐ કારભારી સાથે ખેતર પહોંચ્યા. |
| ☐ શૌર્યના સ્વામી | ☐ સિપાઈઓને ખેડૂતો પાસે મોકલ્યા. |
| ☐ પ્રજાની સલામતીની ચિંતા | ☐ મહિલાઓનું સન્માન કર્યું. |
| ☐ ખેડૂતને બંદી બનાવવાનો પ્રયત્ન | |

5. એ વતનેથી... તો શું જુએ છે ? સુધી વાંચો અને રાજાને સામે રાજા કે પ્રજા બેમાંથી લાગુ પડતું હોય તે લખો.

- | | |
|-----------------------------------|-------|
| 1. ગઢ બનવા અંગેની ચિંતા | _____ |
| 2. ગઢ બનાવવાનું વચન | _____ |
| 3. રાજા માટે માન | _____ |
| 4. દુકાળ વખતે વેરો માફ કરો | _____ |
| 5. ઉચાટ દૂર કરવાની જવાબદારીની સમજ | _____ |

6. આપેલી ઘટનાને આધારે રાજા અને પ્રજાને લગતી વિગતો પાઠને આધારે લખો.

ઘટના	રાજા	પ્રજા
(1) ખેડૂતને બંદી બનાવવાનો પ્રયત્ન		
(2) ડાયરા સમયે રજૂ કરેલી ચિંતા		
(3) વાવના રક્ષણ માટે ઉપાય		
(4) ગઢની ચિંતા		

7. આપેલાં વાક્યોનો ભાવ અને અર્થ દર્શાવતું વાક્ય પાઠમાંથી શોધીને ઉદાહરણ મુજબ લખો.

ઉદા. વાવના રાણા ઊંઘી શકતા નથી - વાવના રાણાની આંખમાં જરાય નિંદર નથી.

1. પોતે શક્તિશાળી હોવાથી એમને કોઈ બીક નથી.
2. વાવની સીમમાં બનેલી ઘટનાથી તેઓ ચિંતાતુર હતા.
3. ઊગતા સૂર્યનો પ્રકાશ રાજગઢ પર પથરાય છે.
4. પાડોશી રાજ્યો આપણને શાંતિથી રહેવા દે તેમ નથી.
5. હવે વાવમાં કોઈને પણ પ્રવેશવાની હિંમત નથી.

8. તો શું થાત ?

1. મહિલાઓએ દાતરડાં ન ઉગામ્યાં હોત તો ?
2. રાણાએ ડાયરો ન બોલાવ્યો હોત તો ?
3. પ્રજાએ માનવ સાંકળ ન બનાવી હોત તો.

9. પ્રશ્નોના જવાબ લખો.

1. રાણાની નિદ્રા શાથી ઊડી ગઈ ?
2. ખેડૂતને બંધી બનાવ્યા સિવાય સિપાઈઓ પરત કેમ ફર્યા ?
3. રાણા શાથી ચિંતામુક્ત થઈ ગયા હશે ?
4. પ્રજાએ કઈ જવાબદારી ઉપાડી લીધી ? કેમ ?
5. શું આખરે ગઢ તૈયાર થયો ? કેવી રીતે ?

10. બે જૂથ બનાવી આપેલી બાબતો માટે તમારાં મંતવ્યો રજૂ કરો.

1. ખેડૂતને બંધી બનાવતા સિપાઈઓને રોકવા છે.
2. નગરની સુરક્ષા માટે ગઢ બનાવવો છે.
3. તમારા ગામને સ્વચ્છ બનાવવું છે.

11. તમે સાંભળેલી કે વાંચેલી લોકકથા વિશે લખો.

● ચાલો યાદ કરીએ...

- ‘ગઢની રઢ છોડો !’ લોકવાર્તા વાંચતી વખતે તમે કોઈ અપરિચિત શબ્દો જાણ્યા ? કયા કયા ?
- કયાં પ્રશ્નના ઉત્તર લખવામાં તમારે બીજાની મદદ લેવી પડે ?
- લોકબોલીના શબ્દોના માન્ય ભાષાના શબ્દો લખવા તમે કોનો સહારો લીધો ?
- પ્રશ્ન 10 માં કયું જૂથ વધારે મંતવ્યો આપી શક્યું ?